

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ *ēkādaśādhikaśatatamaḥ sargaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ *ēkādaśādhikaśatatamaḥ sargaḥ* ॥

*vasiṣṭhēnaivamuktē'pi śrīrāmaṃ piturājñāpālanādavirataṃ  
dṛṣṭvā bharatasya prāyōpavēśanāyōdyamanaṃ śrīrāmēṇa taṃ  
prabōdhyāyōdhyāyāṃ nivartanāya taṃ pratyādēśadānam*

*vasiṣṭhaḥ sa tadā rāma -  
muktvā rājapurōhitaḥ |  
abravīd dharmasaṃyuktaṃ  
punarēvāparaṃ vacaḥ ॥ 2.111.1 ॥*

*puruṣasyēha jātasya  
bhavanti guravaḥ sadā |  
ācāryaścaiva kākutstha  
pitā mātā ca rāghava ॥ 2.111.2 ॥*

*pitā hyēnaṃ janayati  
puruṣaṃ puruṣarṣabha |  
prajñāṃ dadāti cācārya -  
stasmāt sa gururucyatē ॥ 2.111.3 ॥*

*sa tē'haṃ piturācārya -  
stava caiva parantapa |*

mama tvam̐ vacanaṃ kurvan  
nātivartēḥ satāṃ gatim || 2.111.4 ||

imā hi tē pariṣadō  
jñātayaśca nṛpāstathā |  
ēṣu tāta caran dharmam̐  
nātivartēḥ satāṃ gatim || 2.111.5 ||

vṛddhāyā dharmasīlāyā  
māturnārhasyavartitum |  
asyā hi vacanaṃ kurvan  
nātivartēḥ satāṃ gatim || 2.111.6 ||

bharatasya vacaḥ kurvan  
yācamānasya rāghava |  
ātmānaṃ nātivartēstvaṃ  
satyadharmaparākrama || 2.111.7 ||

ēvaṃ madhuramuktaḥ sa  
guruṇā rāghavaḥ svayam |  
pratyuvāca samāsīnaṃ  
vasiṣṭhaṃ puruṣarṣabhaḥ || 2.111.8 ||

yanmātāpitarau vṛttaṃ  
tanayē kurutaḥ sadā |  
na supratikaraṃ tat tu  
mātrā pitrā ca yatkr̥tam || 2.111.9 ||

yathāśaktipradānēna  
svāpanōcchādanēna ca |

nityaṃ ca priyavādēna  
tathā saṃvardhanēna ca || 2.111.10 ||

sa hi rājā daśarathaḥ  
pitā janayitā mama |  
ājñāpayanmāṃ yat tasya  
na tanmithyā bhaviṣyati || 2.111.11 ||

ēvamuktastu rāmēṇa  
bharataḥ pratyanantaram |  
uvāca vipulōraskaḥ  
sūtaṃ paramadurmanāḥ || 2.111.12 ||

iha tu sthaṇḍilē śīghraṃ  
kuśānāstara sārathē |  
āryaṃ pratyupavēkṣyāmi  
yāvanmē samprasīdati || 2.111.13 ||

nirāhārō nirālōkō  
dhanahīnō yathā dvijaḥ |  
śayē purastācchālāyāṃ  
yāvanmāṃ pratiyāsyati || 2.111.14 ||

sa tu rāmamavēkṣantaṃ  
sumantraṃ prēkṣya durmanāḥ |  
kuśōttaramupasthāpya  
bhūmāvēvāsthitaḥ svayam || 2.111.15 ||

tamuvāca mahātējā  
rāmō rājarṣisattamaḥ |

kiṃ māṃ bharata kurvāṇaṃ  
tāta pratyupavēkṣyasē || 2.111.16 ||

brāhmaṇō hyēkapārśvana  
narān rōddhumihārhati |  
na tu mūrdhābhiṣiktānāṃ  
vidhiḥ pratyupavēśanē || 2.111.17 ||

uttiṣṭha naraśārdūla  
hitvaitad dāruṇaṃ vratam |  
puravaryāmitaḥ kṣipra -  
mayōdhyāṃ yāhi rāghava || 2.111.18 ||

āsīnastvēva bharataḥ  
paurajānapadaṃ janam |  
uvāca sarvataḥ prēkṣya  
kimāryaṃ nānuśāsatha || 2.111.19 ||

tē tadōcurmahātmānaṃ  
paurajānapadā janāḥ |  
kākutsthamabhijānīmaḥ  
samyag vadati rāghavaḥ || 2.111.20 ||

ēṣō'pi hi mahābhāgaḥ  
pīturvacasi tiṣṭhati |  
ata ēva na śaktāḥ smō  
vyāvartayitumañjasā || 2.111.21 ||

tēṣāmājñāya vacanaṃ  
rāmō vacanamabravīt |

ēvaṃ nibōdha vacanaṃ

suhṛdāṃ dharmacakṣuṣām || 2.111.22 ||

ētaccaivōbhayaṃ śrutvā

samyak sampaśya rāghava |

uttiṣṭha tvam mahābāhō

mām ca sprśa tathōdakam || 2.111.23 ||

athōtthāya jalaṃ sprṣtvā

bharatō vākyamabravīt |

śṛṇvantu mē pariṣadō

mantriṇaḥ śṛṇuyustathā || 2.111.24 ||

na yācē pitaraṃ rājyaṃ

nānuśāsāmi mātaram |

ēvaṃ paramadharmajñam

nānujānāmi rāghavam || 2.111.25 ||

yadi tvavaśyaṃ vastavyaṃ

kartavyaṃ ca piturvacaḥ |

ahamēva nivatsyāmi

caturdaśa vanē samāḥ || 2.111.26 ||

dharmātmā tasya satyēna

bhrāturvākyēna vismitaḥ |

uvāca rāmaḥ samprēkṣya

paurajānapadaṃ janam || 2.111.27 ||

vikrītamāhitaṃ krītaṃ

yat pitrā jīvatā mama |

na tallōpayituṃ śakyaṃ  
mayā vā bharatēna vā || 2.111.28 ||

upādhirna mayā kāryō  
vanavāsē jugupsitaḥ |  
yuktamuktaṃ ca kaikēyyā  
pitṛā mē sukṛtaṃ kṛtam || 2.111.29 ||

jānāmi bhārataṃ kṣāntaṃ  
gurusatkāra-kāriṇam |  
sarvamēvātra kalyāṇaṃ  
satyasandhē mahātmani || 2.111.30 ||

anēna dharmasīlēna  
vanāt pratyāgataḥ punaḥ |  
bhrātrā saha bhaviṣyāmi  
pṛthivyāḥ patiruttamaḥ || 2.111.31 ||

vṛtō rājā hi kaikēyyā  
mayā tadvacanaṃ kṛtam |  
anṛtānmōcayānēna  
pitaraṃ taṃ mahīpatim || 2.111.32 ||

|| ityārṣē śrīmadrāmāyaṇē vālmīkiyē ādikāvye  
ayōdhyākāṇḍē ēkādaśādhikaśatatamaḥ sargaḥ ||